

Orxan Paşa

HALALLIQ

*Ər oğulun, mərd igidin
Mayasındadı halallıq.
Nur daşıyan hər öyüdü
Sayasındadı halallıq.*

*O dağların qar başında,
Qartalları var başında.
Ana yurdun hər daşında,
Qayasındadı halallıq.*

*Yaxşı yaxşı qismətində,
Yaman yaman, nisbətində.
Qız-gəlinin ismətində,
Həyasındadı halallıq.*

*Orxan Paşa, düşün dərin,
Saz dillənsin sərin-sərin.
Namus-qeyrət çəkənlərin
Dünyasındadı halallıq.*

